

PRIM'AWLA TAL-QORTI CIVILI

IMHALLEF

ONOR. DR DAVID SCICLUNA LL.D. MAG. JUR. (EUR. LAW)

Seduta ta' nhar it-Tnejn, 16 ta' Lulju 2001.

Numru 2

Citaz. numru 11/92 DS

Julie Scicluna f'isimha proprju u bhala legittima rappresentanti ta' uliedha minuri Sharon u Amanda ahwa Scicluna, u b'nota tad-19 ta' April 1993 Sharon Scicluna assumiet l-atti tal-kawza f'isimha proprju stante li saret magorenni, u b'nota tad-9 ta' Mejju 2000 Amanda Scicluna assumiet l-atti tal-kawza f'isimha proprju stante li saret magorenni
vs

Sammy Meilaq bhala Chairman u in rappresentanza tal-Malta Drydocks u Dottor Yana Micallef Stafrace LL.D. u l-Prokuratur Legali Mario Mifsud Bonnici L.P. b'digriet tad-9 ta' Dicembru 1991 nominati kuraturi deputati biex jirrappresentaw lis-socjeta` assenti Stork Services BV ta' Hengela, Nederland; u b'digriet tas-6 ta' Lulju 1998 gie ordnat li minflok l-isem ta' Sammy Meilaq kull fejn dan jirrikorri jidhol l-isem tal-Professur Noel Zarb Adami; u b'digriet tas-7 ta' Marzu 2000 gie ordnat li minflok l-isem ta' Dr. Noel Zarb Adami kull fejn jirrikorri jidhol l-isem ta' John Cassar White

Illum, 16 ta' Lulju 2001

Il-Qorti,

Rat ic-citazzjoni pprezentata fis-6 ta' Jannar 1992 li permezz tagħha l-atturi wara li ppremettew:

Illi fl-4 ta' Dicembru 1989 fil-bacir numru sitta (6) magħruf ukoll bhala "Red China Dock" tal-Malta Drydocks, gara incident fatali li fih mietu Valentīn Sammut, Frank Scicluna u Angelo Farrugia, li kienu qed jahdmu fuq dock arm li waqghet ghall-isfel fil-bacir b'kolloġx, waqt li kienu qed jagħmlu xogħol lilhom addett mill-konvenut Sammy Meilaq nomine bhala impjegati tat-tarzna, fuq dock arm provduta u armata mill-konvenuti l-ohra noe.

Illi għal dan l-incident fatali huma responsabbli l-konvenuti nomine jew min minnhom, minhabba nuqqas ta' hila fl-arti u s-sengħa tagħhom, u minhabba traskuragni, imperizja u nuqqas t'osservanza tar-regolamenti, jew ghax ma pprovdex a "safe system of work", ma hadux il-prekawzjonijiet meħtiega, jew addirittura issuplixxew makkinarju u impjant difettuz, jew naqsu li jimmuntaw dan il-makkinarju jew impjant skond l-arti u s-sengħa, kif ser jiżżejju waqt it-trattazzjoni tal-kawza.

Illi bil-mewt ta' zewg u missier l-atturi f'din il-kawza, huma sofrew danni kbar konsistenti f'damnum emergens u lucrum cessans;

Illi l-konvenuti noe. Interpellati ufficjalment b'ittra ufficjali tal-14 ta' Novembru 1991, biex jersqu ghall-likwidazzjoni u l-hlas tad-danni, baqghu inadempjenti;

talbu lil din il-Qorti:

1. tiddikjara u tiddeciedi illi l-incident fatali fuq imsemmi li gara fl-4 ta' Dicembru 1989 gol-bacir numru sitta (6) tat-Tarzna, gara tort tal-konvenuti noe. jew min minnhom u għalhekk huma responsabbli għad-danni kolha sofferti mill-atturi bhala eredi, aventi kawza u dipendenti tal-mejjet zewgha u missierhom rispettivament;
2. tillikwida d-danni, okkorrendo bl-opera ta' periti nominandi;
3. tikkundanna lill-konvenuti nomine jew min minnhom li jħallsu lill-atturi dawk id-danni hekk likwidati, flimkien mal-imghax legali mid-data tac-citazzjoni.

Bl-ispejjez – komprizi dawk tal-ittra uffijali u rikors ghan-nomina ta' kuraturi tal-14 ta' Novembru 1991 u dawk tal-mandat ta' sekwestru tallum stess – kontra l-konvenut noe. Li jibqghu ingunti minn issa ghas-subizzjoni.

Rat in-nota ta' l-eccezzjonijiet ta' Sammy Meilaq nomine fejn qal:

1. Illi l-eccipjenti nomine ma jahti bl-ebda mod ghall-incident imsemmi li gara fl-4 ta' Dicembru 1989 u konsegwentement ma huwa responsabqli ghal ebda danni li setghu soffrew l-atturi.
2. Illi konsegwentement it-talbiet tal-atturi huma nfondati fil-fatt u fil-ligi u għandhom jigu michuda bl-ispejjez kontra tagħhom.
3. Illi, bla pregudizzju għas-sueċcipit, l-eccipjent nomine diga' min-naha tieghu, u mingħajr assunżjoni ta' responsabbilità' ikkompensa *ex gratia* lill-atturi tad-danni sofferti minnhom fl-incident fatali tal-4 ta' Dicembru 1989, u għalhekk dan il-hlas għandu jitnaqqas minn kull ammont li jiġi deciz li hu dovut mill-eccipjent nomine.
4. Salvi eccezzjonijiet ulterjuri.

Rat in-nota ta' l-eccezzjonijiet ta' Dottor Yana Micallef Stafrace LL.D. u l-Prokuratur Legali Mario Mifsud Bonnici bhala kuraturi deputati biex jirrappresentaw lis-socjeta' assenti Stork Services BV ta' Hengela, Nederland, fejn qalu:

1. Illi huma fl-ewwel lok fil-kariga tagħhom bhala deputati biex jirrappresentaw lis-socjeta' assenti Stork Services BV ta' Hengela, Nederland mhumiex responsabqli bl-ebda mod ghall-incident li kkawza l-mewt ta' Valentino Sammut, Frank Scicluna u Angelo Farrugia.
2. Illi fit-tieni lok huma esegwew ix-xogħol ta' kostruzzjoni lilhom mogħti skond is-sengħa u skond kif lilhom ornat.
3. Illi fit-tielet lok ix-xogħol minnhom esegwit gie approvat mill-Bureau Veritas.
4. Illi fir-raba lok huma jirriservaw li jressqu eccezzjonijiet ulterjuri wara li jkunu rcevew id-direttivi opportuni mingħand is-socjeta' Stork Services BV ta' Hengela, Nederland, li magħhom huma diga' kkommunikaw.

5. Salvi eccezzjonijiet ohra permessi mill-ligi.

Rat id-dikjarazzjonijiet guramentati tal-kontendenti u l-listi tax-xhieda taghhom;

Rat id-digriet tat-22 ta' Mejju 1992 li permezz tieghu gie nominat 1-Avukat Dottor Victor Borg Grech bhala perit legali biex ifittex u jirrelata dwar il-fondatezza tad-domandi attrici, wara li jiehu konjizzjoni ta' l-eccezzjonijiet, u jaghmel l-osservazzjonijiet kollha li għandhom x'jaqsmu mal-kaz, u dan bl-assistenza ta' l-A.I.C. Alex Torpiano u l-Professur Joseph Mifsud bhala periti teknici;

Rat in-nota ta' l-eccezzjonijiet ulterjuri ta' Dr. Yana Micallef Stafrace LL.D. u l-Prokuratur Legali Mario Mifsud Bonnici nomine fejn qalu:

1. Illi l-azzjoni attrici hija preskriitta a tenur tal-artiklu 2153 tal-Kodici Civili (Kap. 16).
2. Illi l-eccipjenti jirriservaw li jressqu eccezzjonijiet ulterjuri wara li jkunu rcevew id-direttivi opportuni mingħand is-socjeta' Stork Services BV ta' Hengela, Nederland, li magħhom huma diga kkommunikaw.
3. Salvi eccezzjonijiet ohra premessi mill-ligi.

Rat is-sentenza preliminari mogħtija fl-10 ta' Dicembru 1993 li permezz tagħha din il-Qorti diversament presjeduta cahdet l-eccezzjoni ta' preskrizzjoni sollevata mill-kuraturi deputati msemmija;

Rat ir-relazzjoni debitament mahlufa mill-periti gudizzjarji;

Semghet ix-xieħda ta' l-istess periti in eskussjoni;

Rat in-noti ta' sottomissjonijiet tal-partijiet;

Semghet is-sottomissjonijiet tad-difensuri tal-partijiet;

Ikkunsidrat illi:-

Il-fatti principali

Din il-kawza tirrigwarda incident fuq il-post tax-xoghol, u specifikatament fil-bacir numru sitta (6) tal-Malta Drydocks, li gara fl-4 ta' Dicembru 1989 u li fih mietu tlett irgiel: Angelo Farrugia, Valentino Sammut u Frank Scicluna. Frank Scicluna kien ir-ragel ta' l-attrici Julie Scicluna u missier iz-zewg atturi l-ohra.

Jidher li dawn it-tliet haddiema kienu qeghdin fuq *dockarm* li kkollassa ghal gol-bacir. Gol-kabina tad-*dockarm* kien hemm certu Cutajar u mdendel go qoffa tal-hadid David Galea li kien qieghed jisprejja vapur bil-*pole gun*.

Id-*dockarms* jikkonsistu fi struttura li għandha sieq (madwar 11m għoli) li tistrieh u timxi fil-qiegh tal-bacir, u ohra li timxi u zzomm ma' bankina fuq il-genb tal-bacir. Din il-bankina tinsab fil-parti ta' fuq tal-hajt tal-bacir u hija wiesa' madwar 50cm u għolja 60cm. Il-bankina hija parti integrali mill-bacir, mahduma bl-istess materjal u fl-istess hin. F'nofs il-bankina, fil-wicc tagħha, hemm ic-*channel* li minnu jghaddi *cable* li jintuza biex jigbed il-vapuri. Ix-xifer tal-bankina huwa miksi b'*angles* tal-hadid. Skond ix-xieħda ta' Carmelo Bondin dan il-hadid kien *welded* mal-hadid li kien tiela' mill-gnub tal-bacir; imma skond Dok. F5 (pjanta esebita minn Dr. Joe Micallef Stafrace waqt seduta peritali tat-23 ta' Marzu 1993) jidher li dan il-hadid kien ankrat b'vireg f'forma ta' U, b'djametru ta' 12mm u spazjati kull 50cm, b'tul ta' 12.5cm jisporgi gol-konkos (para. XVI tar-relazzjoni).

L-istabbilita` tad-*dockarms* tiddependi milli l-pizijiet vertikali jigu trazmessi fuq is-sieq fil-qiegh tal-bacir, waqt li l-pizijiet orizzontali li jzommu d-*dockarms* milli jegħlbu, huma trazmessi fuq il-genb tal-bankina. Id-*dockarms* jimxu fuq roti (*bogie wheels*) li jimxu fuq *rails* f'*bogie truck* ta' madwar sitt metri tul fil-qiegh tal-bacir, u lateralment fuq *rollers* li jagħfsu fuq *section* tal-hadid fuq in-naha ta' gewwa tal-bankina (ara Dok. F13). Mis-sieq vertikali hierieg *arm* teleskopiku ta' tliet partijiet u b'kull parti ta' xi ghaxar metri. Iz-zewg partijiet ta' gewwa huma ta' l-azzar, ta' barra ta' l-aluminju. L-*arm* hija mhaddma b'sistema ta' *hydraulics*. Fuq il-*pivot* ta' dan l-*arm* ikun hemm kabina li fiha hemm il-kontrolli tal-mekkanizmu. Fit-tarf tat-*telescopic arm* hemm *basket platform* tal-hadid li jakkomoda l-haddiema li jkunu qegħdin jagħmlu *high pressure cleaning* jew zebgħa jew xogħol simili mal-gnub tal-vapuri (para. XVIII tar-relazzjoni).

Mix-xieħda ta' David Galea jirrizulta li kien qieghed isir xogħol ta' zebgħa fuq vapur u f'mument minnhom spiccat iz-zebġha. F'dak il-mument il-*boom* kien angolat xi 75 gradi lejn il-poppa tal-vapur, jigifieri

lejn il-kexxun (jew bieb) tal-bacir. Il-vapur ma kienx f'nofs il-bacir imma fuq in-naha mbegħda mill-genb li fuqu kien hemm id-*dockarm* li waqa'. Jidher li l-incident gara hekk kif kienet se tibda jew kienet bdiet l-operazzjoni li biha l-*boom* bil-*basket* bil-haddiema mdendel tibda tiddawwar biex terga' lura mal-genb tal-bacir. Francis Johnson kien qiegħed jahdem fil-qiegh tal-bacir u huwa xehed li kien qiegħed jisma' xi hsejjes li jikkorrispondu ma' moviment tad-*dockarm* tul il-genb tal-bacir, imma dan ma setax ikun zgur dwar x'kien il-hoss li kien qiegħed jisma' partikolarment minhabba li kellu dahru lejn fejn gara l-incident. Huwa sinjifikanti pero` li x-xhud ddeskriva l-incident bhala precedut b'ticrita. Huwa sinjifikanti wkoll li x-xhud ra d-*dockarm* niezel shih u li kien inqala' mill-hajt. Indri Camilleri xehe dwar kif ra l-*boom* niezel u jahbat mal-genb tal-vapur (para. XXIX tar-relazzjoni, xieħda ta' David Galea fis-seduta peritali ta' 1-24 ta' Novembru 1992, xieħda ta' Francis Johnson u ta' Indri Camilleri fis-seduta peritali tal-15 ta' Dicembru 1992).

Ir-relazzjoni tal-periti gudizzjarji

Dwar x'kienet il-kawza ta' l-incident il-periti rrelataw testwalment hekk:

“L-ewwel ipotezi hija li d-“dockarm” waqa minhabba li falliet xi parti mill-istruttura, jew minhabba zball fid-disinn, jew minhabba nuqqas ta’ manutenzjoni, jew minhabba xi raguni ohra.

Id-deskrizzjoni tax-xena wara l-incident, ir-ritratti, u ix-xhieda, jidhru li jeskludu kollass minhabba xi hasara fl-istruttura tad-“dockarm”. L-istruttura tad-“dockara” tidher li baqghet prattikament shiha, meta waqghet ma l-art, hliel għal xi daqqiet li gew ikkawzati probabilment minhabba l-impatt mal-vapur. Il-modifici li saru ma jissuggerux li kien hemm xi haga hazina meta waqghet id-“dockarm”; anzi tindika li saru testijiet estensivi, u modifikazzjonijiet taht supervizjoni indipendent u kwalifikata, (Bureau Veritas), biex jassiguraw li kollox, fl-istruttura u l-mekkanika tad-*dockarm* jimxi sewwa. Dawn il-modifikazzjonijiet jinkludu tibdil fil-*boom* teleskopiku, biex jitnaqqsu il-vibrazzjonijiet, tibdil fir-roti ta' taht, korrezzjoni taz-zebha biex titnaqqas il-korrozzjoni li kienet harget qabel 1986, tigdid ta' welding, tiswija u tishieħ fil-*boom* u fil-*basket* wara l-waqha tal-bidu.

Dawn it-tbdiliet gew ittestjati estensivament, u ma jidhirx li kellhom xi rwol fl-incident ta' 1989. Ix-xhieda ta' Stork, li hija konfermata mir-ritratti ta' l-incident, juru li ma kienx hemm hsara, anke wara l-waqha, fl-element strutturali krucjali, jigifieri s-saqajn, il-*boom*, jew il-*bogies*, Is-sistemi ta' sigurta'. Is-sistemi ta' sigurta' u evidenza vizwali jeskludu

wkoll li d-*dockarm* seta' rikeb fuq xi haga fil-qiegh tal-bacir, u b'hekk hareg, jew għola 'il fuq, mir-rails. Il-hsarat li kien hemm fid-*dockarm* jidhru li jirrizultaw biss mill-impatti li garrbet, l-ewwel mal-vapur, u wara mal-qiegh tal-bacir, waqt l-incident stess.

Ipotezi ohra kienet li kien hemm xi zball fl-operat tad-*dockarm*. Din l-ipotezi m'hijex sostenuta mill-evidenza. Skond Galea, id-*dockarm* ma kienitx miexja; skond Johnson, setghet kienet miexja. Imma m'hemm xejn li jindika li d-*dockarm* kella xi problema meta timxi; dan l-aspett gie ttestjat qabel, anke b'pizijiet akbar minn dak tal-mument ta' l-incident. L-anqas ma jista' wiehed jghid li kien xi operazzjoni anormali dwar l-operat tal-*boom*. Galea, li kien fil-bastiment f'tarf il-*boom* fil-mument ta' l-incident, xehed li ma hassx xejn anormali meta kien talab biex jittiehed lura lejn il-genb tal-bacir biex igib aktar zebgha. Hemm xieħda ohra li tirreferi ghall-fatt li l-operatur kellu esperjenza fl-uzu tad-*dockarm*. Madankollu, ma jfissirx li l-mument li beda jdur il-*boom* mhux sinjifikanti ghall-incident; wieħed jistenna li hekk kif il-boom jingibed lura, il-forza li l-istruttura tagħmel fuq il-genb tal-bacir tizzied.

Minn dan jista' wieħed jikkonkludi li d-dockarm innifsu ma kellux x'jaqsam ma' l-incident. Wieħed irid għalhekk jħares lejn l-istruttrura tal-bacir, li mill-evidenza fotografika, garrbet hsarat partikolari.

L-ipotezi li l-izqed tikkorrispondi ma' din l-evidenza hija li l-konkos li kien jifforma parti mill-bankina ta' fuq, li fuqha hemm forza orizzontali lejn 'l gewwa tal-bacir, biex ma tegħliebx id-*dockarm*, tkissir. Fl-opinjoni tagħha dan it-tkissir huwa fondamentali, għaliex ma setax jigi kawzat bhala rizultat ta' l-incident, imma seta' kien biss kawza ta' l-incident.

L-ewwel nett jidher li kien hemm zball fid-disinn tal-bankina ta' fuq. Id-disinn huwa deskrift fix-xhieda u fid-Dok. F32. Dan juri li fil-genb li fuqhom kien jagħfsu ir-roti tal-*bogie* kien hemm *angles* tal-hadid, u kien hemm ukoll *U-Channel* fil-parti centrali tal-bankina, fejn jghaddi il-habel li jiegħed il-vapur. Il-kanal centrali għandu fond ta' 6 cm. Waqt li l-parti centrali tal-bankina taht dan il-kanal kellha hxuna ta' 50 cm, il-hxuna ta' konkox fuq in-naha ta' barra, mal-genb tal-kanal – fejn fil-fatt jagħfsu r-roti – kienet ta' 14 cm. Izqed minn hekk, fil-parti ta' taht, kien hemm rinforz, bil-hadid, b'vireg longitudinali ta' 12 mm diametru, u cinturini ta' 16 mm diametru. Kien hemm ukoll rinforz iehor li jorbot din il-parti mal-kumplament. Id-distanza mill-wicc tal-bankina sa' l-eqreb hadid huwa, skond id-disinn 7 cm. Il-pjanca ta' l-*angle* li hemm fiz-zewġ kantunieri ta' fuq tal-bankina hija ta' ffit izqed. Dan ifisser li anke jekk il-

kalkoli juru li l-hajt tal-bacir kien kapaci jiflah il-piz orizzontali li kien gie specifikat, dan zgur li jirreferi ghal hxuna ta' 50 cm bir-rinforz, u mhux ghal hxuna ta' 14 cm minghajr rinforz. Minhabba li l-istess *angles* kienu marbutin gol-konkos b'tip ta' *U-bar* twila madwar 12.5 cm, (skond ir-ritratti u n-nota li saret waqt l-inkesta), kien hemm xi hadid li jippenetra mill-wicc fejn jaghfsu r-roti sal-parti tal-bankina marbuta biccinturini, imma din il-penetrazzjoni zgur ma kienitx hafna, u zgur ma kienitx adegwata biex tittrasmetti l-piz orizzontali.

L-evidenza fotografika turi bic-car li l-konkos tal-wicc tal-bankina ccarrat sal-livell tal-hadid. Jigifieri li l-konkos falla mal-linja fejn il-hxuna tal-konkos kienet l-anqas, u fejn ma kienx hemm rinforz adegwat.

Kien hemm evidenza konfliggenti dwar id-disinn ta' dawm l-*angles*. Dan hareg mill-fatt li hemm disinji (Dok. F32) li juru il-bankina bir-rinforz, imma minghajr l-*angles*, u disinji li juru l-*angles* minghajr rinforz. Id-domanda ghalhekk qamet jekk dawn l-*angles* sarux wara, jew kienux parti integrali mill-kostruzzjoni tal-bacir. Carmelo Bondin xehed li l-bankina kienet parti integrali tal-bacir. Xehed ukoll li l-*studs* ta' l-*angles* gew iwweldjati mall-hadid principali tar-rinforz fil-bankina. Dana ma jidhirx fid-disinji, u l-anqas m'hemm evidenza tieghu fil-partijiet li nqalghu. Ellul jaghti wiehed x'jifhem li l-*angles* saru wara, fuq disinn ta' Civil Engineering Department tad-Dockyard. Is-sur V. Giuliano, mill-banda l-ohra, xehed li l-*angles* ta' fuq saru integralment mal-bankina, u esebixxa ritratti ta' l-inawgurazzjoni tal-bacir li juru l-*angles* f'posthom f'dak il-mument. Ahna propensi li naccettaw li l-*angles* saru fl-istess mument li saret il-bankina – mhuwiex car, pero', jekk f'xi mument waqt il-kostruzzjoni tal-bacir sarx xi tibdil fid-disinn tal-bankina li jista' jiispjega ghaliex hemm differenza bejn Dok. F32 u Pjanta No. 824 -- 39/55 annessa ma l-affidavit ta' Zhou Zhen Qiu.

Din il-kwistjoni għandha aktar x'taqsam ma responsabbilta' milli kawza. Id-domanda tqum li jekk hemm difett fid-disinn, ghaliex il-hsara ma gratx qabel.

Risposti hemm tnejn. L-ewwel haga l-konkos għandu kapacita' li jiflah pizijiet akbar minn dak li jissejjah *nominal strength* għal perjodi qosra. In-*nominal strength* toħrog miss test partikolari li jsir fuq *samples* partikolari tal-konkos (generalment *cubes*) li huma t-testjati b'mod partikolari (uni-axial) u fiz-zmien stipulat) Ir-rizultat, jigifieri il-mument meta il-konkos jitkisser, jiddependi mill-metodu tat-test. Għalhekk hemm sistemi internazzjonali ta' *Standards*, biex wieħed juza l-istess proceduri, biex jista' wieħed iqabbel kwalita' ta' konkos ma ohra, u biex wieħed

jista' jaghmel il-kalkoli mehtiega. Hemm dejjem differenza bejn is-sahha tal-konkos fil-post, u dik prevista' mill-kalkoli – dak li jissejjah *margin of safety*. Meta wiehed jaccedi il-kapacita' kif kalkolata, dan ma jfissirx necessarjament li l-konkos mill-ewwel jitkisser – jista' jkun riserva ta' sahha li tevita dan. Imma, zgur li meta wiehed jiehu l-konkos vicin il-limitu tas-sahha tieghu, il-konkos, anke jekk ma jinkisirx, igarrab hsarat interni, (*micro-cracks*), li ma jidhrux, imma li eventwalment ikomplu jikbru sakemm jistghu jikkawzaw tkissir tal-konkos. Meta l-process ta' taghbija momentarja, segwita mit-tnehhija ta' l-istess piz, jigi ripetut, il-fissuri zghar jikbru bil-mod, sakemm jiffurmaw fissuri akbar, u finalment jikkawzaw tkissir tal-konkos.

Saru xi testijiet wara l-incident, biex juru li l-konkos kien ta' kwalita' adegwata skond lis-specifications. Imma dawn it-testijiet ma jippruvaw xejn, minhabba li lis-specifications jassumu kalkolu li zgur mhux ibbazat fuq hxuna ta' 14cm, minghajr rinforz. It-testijiet ma jurux l-anqas, jekk kienx hemm xi deterjorazzjoni tal-konkos, jew minhabba *micro-cracking* kif issemma qabel, jew minhabba l-effett ta' sadid tal-hadid prezenti gewwa l-konkos.

M'hemmx evidenza dwar il-kwalita' tax-xoghol tal-konkos waqt il-kostruzzjoni, imma, minhabba l-argumenti ta' qabel, dana m'huwiex hafna rilevanti.

L-effett tas-sadid fil-hadid jista' jkun, fil-kuntest tad-diskussjoni fil-paragrafi ta' qabel, sinjifikanti. Certament, mir-ritratti, u wkoll mill-access li ghamilna ahna, huwa car li xi korrozjoni kienet u hija prezenti fl-istruttura. L-studs li jorbtu l-angles mal-bankina, u li inkixxfu waqt l-incident, juru sinjali ta' sadid anke qawwi – tant li setghet naqset anke ssahha ta' l-istess studs. Anke jekk is-sahha tal-hadid ma tnaqqsiex, is-sadid, li għandu volum akbar mill-hadid u li għalhekk huwa process ta' espansjoni gewwa l-konkos, zgur jikkawza hsara interna, jekk mhux vizibli esternament. F'diversi bnadi fil-bankina kien hemm sinjali ta' hsara ikkawzata mis-sadid. Ovvjament, fejn din kienet toħrog fil-wicc, it-Tarzna kienet tiehu hsieb li ssewwi. Imma huwa probabbli li jkun hemm bnadi ohra fejn il-ħsara interna tkun ghada ma hargitx fil-wicc, u għalhekk ma ssirx tiswija.

Fil-kuntest tal-bacir, li jinvolvi xogħol fil-bahar jew mill-bahar, jīgħifieri fil-presenza certa ta' melh w'ilma, huwa sorprendenti kif, l-ewwel nett ma kienx hemm sistemi ta' protezzjoni kontra il-korrozjoni fl-elementi tal-hadid mikxufa – per ezempju, il-U-channel fil-wicc tal-bankina, u l-angles fil-kantunieri tal-bankina. Huwa wkoll sorprendenti kif ma kienx

hemm programm aktar aggressiv ta' spezzjoni u manutenzjoni ta' l-istess hadid. Il-programm ta' manutenzjoni jidher li kien pjuttost passiv. Il-*U-channel*, min-natura tieghu, huwa recipient li fih jingabar l-ilma – ma jidhix li kien hemm xi sistema ta' drenagg ta' l-ilma qabel ma' ttaqbu xi toqob fil-genb tal-kanali. Dawn it-toqob setghu kienu effikaci biex inehhu l-ilma, imma setghu wkoll ikunu mezz kif l-ilma jidhol fil-qalba tal-konkos fejn jista' jghin fil-process ta' korrozjoni tal-hadid.

M'hemmx dubbju li l-korrozjoni tal-hadid, ghalkemm setghet ma dghajfitx il-hadid stess, ikkontribwixxa ghal hsara interna fil-konkos, li minhabba d-difett fid-disinn, kien ga mghobbi aktar milli seta' jiflah.

Il-periti sottoskritti jatribwixxu l-kawza tal-incident in parti ghal difett fil-kostruzzjoni tal-bacir Dock numru 6, u f'parti wisq anqas ghal nuqqas ta' manutenzjoni appropria da parti ta' min kien qed juza l-istess bacir, ossija l-Malta Drydocks. Ma jirrizulta ebda difett fid-*dockarm* li seta kkontribwixxa bhala kawza ta' l-incident.

Ghal fini ta' responsabbilita' qed jigi stabbilit li l-grad ta' responsabbilita' tad-difett fil-kostruzzjoni tal-bacir huwa ta' tmenin fil-mija (80%) fil-waqt li n-nuqqas ta' manutenzjoni huwa responsabbi ghar-rimanenti għoxrin fil-mija (20%)."

Ir-responsabbilita` ghall-incident

Il-Malta Drydocks ikkritikat il-konkluzjoni fir-relazzjoni li 20% tar-responsabbilta` huwa tort tan-nuqqas ta' manutenzjoni u sostniet li mill-provi prodotti s-sadid imsemmi mill-periti ma jirrizulta minn imkien. Barra minn hekk il-periti għamlu l-konstatazzjonijiet tagħhom tliet snin u nofs wara l-incident meta l-hadid kien ilu għal dak iz-zmien mikxuf ghall-elementi bla ma jintuza u bla kura ta' xejn. Tikkritika wkoll ir-relazzjoni ghax issostni li l-periti najoraw il-konstatazzjonijiet ta' fatt ta' l-esperti mahtura fl-inkesta kriminali, ir-rapport tal-perit Lawrence Mintoff, u x-xhieda u provi ohra ta' l-impjegati tal-Malta Drydocks.

1. Fir-rigward tal-konstatazzjonijiet magħmula mill-esperti fl-inkjestha kriminali, il-Korporazzjoni konvenuta tghid li jekk kien hemm sadid rilevanti vizibbli dawn kienu jikkonstatawh. Imkien ma jikkonstataw sadid u anzi jirrimarkaw li "Il-hadid li ntuza' kien ta' kwalita` tajba. Ir-Reinforcement li kien jipprotrudi mit-travu tar-reinforced concrete fix-xifer tal-bacir kien adegwat bizzejjed" (b'riferenza għal pagna 12 tar-relazzjoni fl-inkjestha kriminali).

Il-Korporazzjoni konvenuta kkwotat minn pagna 12 tar-relazzjoni tal-periti fl-inkjesti kriminali. Pero` esebit f'dawn l-atti hemm biss tliet pagni b'sitt faccati (Dok. F6) li gew esebiti minn Dr. Joe Micallef Stafrace fis-seduta peritali tat-23 ta' Marzu 1993. Ghalhekk x;setghu qalu l-periti f'pagna 12 kif ikkwotat mill-Korporazzjoni konvenuta huwa estraneju ghal dawn il-proceduri. Issa huwa minnu li f'dawn is-sitt faccati esebiti m'hemm l-ebda konstatazzjoni dwar sadid. Izda ezami tar-ritratti kontenuti fil-faxxikoli fotografici F1, F2 u F4 u li huma ritratti li ttiehdu proprju waqt l-inkiesta, juri evidenza cara ta' sadid – ara per ezempju r-ritratti 16, 17, 21, 22 u 24 fid-Dok. F1, ir-ritratti 4 – 8 fid-Dok. F2 u r-ritratti 1 – 6 fid-Dok. F4.

2. Dwar ir-rapport tal-Perit Lawrence Mintoff, il-Korporazzjoni konvenuta tghid li fir-rapport tieghu l-Perit Mintoff jidentifika l-korrozjoni tal-hadid u s-sadid bhala wiehed mill-fatturi li jikkawzaw deterjorazzjoni tal-*concrete* izda mkien ma jindika fir-rapport tieghu li nnota xi sadid u jghid anzi li “the reinforcement which was exposed was in a satisfactory state”.

“Satisfactory” certament ma jfissirx “as new”. U difatti anke fir-ritratti annessi mar-rapport tal-Perit Mintoff hija evidenti l-prezenza ta' sadid. Inoltre huwa ma jagħmel l-ebda riferenza, bhalma għamlu l-periti nominati mill-Qorti, ghall-*istuds* li jorbtu l-*angles* mal-bankina. Fl-istess rapport il-Perit Mintoff fil-fatt ighid li “since the mule track is covered with steel angle sections, the possibility of inspection at other locations by visual means is made very difficult”. F'dar-rigward għalhekk zgur ma jistax jingħad li r-rapport tieghu huwa komplet. Il-Qorti tagħmel ukoll riferenza ghall-paragrafu XLIV tar-relazzjoni tal-periti għidżżejjha u fuq riportata fejn jindikaw ghaliex it-testijiet li saru wara l-incident fuq il-konkos jistgħu jitqiesu bhala inkonklussivi.

3. Il-Korporazzjoni ssostni li kienet attenta ghall-manutenzjoni regolari u ghall-prezenza ta' sadid. Tagħmel referenza ghax-xieħda ta' Carmelo Bondin, ta' Ray Vassallo u tal-Perit Joseph Cassar.

Izda Carmelo Bondin kien qiegħed jixħed dwar id-*dockarms* u mhux dwar il-bankina, Ray Vassallo kien qiegħed jixħed dwar it-tiswijiet li saru lid-*dockarm* qabel ma' din effettivament qatt bdiet tintuza u ma qal xejn dwar il-bankina, u l-Perit Cassar stess xehed li “*Maintenance* ma taqax tahti u ssir minn division *ohra* mmexxija mis-Sur Charles Saliba. Mhux kompitu tieghi li nagħmel *routine inspections*”. Li huwa evidenti mix-xieħda ta' dawn it-tliet persuni hu li hadd minnhom ma semma' li kien b'xi mod involut f'xi manutenzjoni tal-bankina, ossia l-*mule-track*, qabel

ma gara l-incident in kwistjoni, salv li l-Perit Cassar isemmi xi tiswijiet izda mhux fl-istess post fejn gara l-incident in kwistjoni (ara f'darrigward ix-xiehda tieghu fis-seduti tad-19 ta' Ottubru 1993 u tat-23 ta' Novembru 1993' ara wkoll Dok. F36 esebit mill-istess xhud).

Minn dan kollu ghalhekk jirrizulta li s-sottomissjonijiet tal-Korporazzjoni konvenuta huma ghal kollox infondati u li hemm evidenza rribatibbli dwar il-prezenza ta' sadid fl-istrutturi tal-bacir. Hadd mix-xhieda prodotti ma ndika li b'xi mod kien involut f'manutenzjoni jew tiswija tal-bankina minhabba s-sadid. Ix-xhieda specifikaw xoghol fuq id-dockarms izda hadd fuq il-bankina, salv meta din kienet tintlaqat minn xi vapur.

Fin-nota ta' osservazzjonijiet taghhom l-atturi jsostnu li r-responsabbilita` taqa' unikament fuq il-Korporazzjoni konvenuta in vista tal-fatt li ma pprovdietx *a safe system of work*. Huma jirreferu ghall-gurispudenza tagħna u dik ingliza. Jirreferu għar-regolament 7A(1) tal-Health, Safety and General Welfare Regulations 1945 (G.N.58/1945) li jipprovd li "*it shall be the duty of every employer to take all reasonable care for his employee's safety in all circumstances*". Jiccitaw ukoll lil Munkman li fil-ktieb tieghu "Employer's Liability at Common Law" (7th ed. 1971, Butterworths, p. 129) jelenka diversi modi kif l-employer jiġi jista' jonqos milli jwettaq l-obbligi tieghu:

- “1. *It may be that the employer has done nothing at all to carry out his obligations.*
2. *In the second place, the employer may have been informed of a defect or danger, but done nothing to remedy it.*
3. *Thirdly, the employer, knowing of a defect in his plant or premises, or of a danger in the course of the work, may have taken inadequate measures to eliminate and reduce the risk.*
4. *Fourthly, though the employer does not know that anything is wrong, it may be that he ought to know – that is, he could have found out by reasonable care.*”

Dwar il-principji ben stabbiliti m'hemmx kontestazzjoni. U dan tistqarru l-Korporazzjoni konvenuta fin-nota ta' kritika tagħha. Pero` ssostni, kuntrarjament għal dak li jghidu l-atturi, li hija dejjem adempiet pjenament l-obbligu tagħha ta' “*reasonable care*”. Hija tirreferi ghall-fatt li d-disinn u supervizjoni tal-bini tal-bacir kien f'idejn l-inginier ciniz Zhou Zhen Qiu li kien gie konsultat dwar il-possibilita` li l-bacir ikollu d-dockarms u kien mar il-Germanja flimkien ma' inginier iehor ciniz u zewg *managers* tal-Malta Drydocks biex jiddiskutu l-aspetti teknixi mas-socjeta` konvenuta l-ohra Stork Services B.V. Tenfasizza l-fatt li l-progett

innifsu ma kienx f'idejha u lanqas f'idejn periti Maltin u ghalhekk kellhom kull ragun joqogħdu fuq il-pariri ta' l-imsemmi inginier ciniz. Qalet ukoll li minhabba l-interess ovvju li kellha pero` zammet kuntatt u ko-ordinazzjoni kontinwi fil-progett kollu u li allura anke fil-fazi ta' progettazzjoni u bini tal-bacir, minkejja li ma kienitx is-sid u m'ghamlitx ix-xogħol hi, kienet diga` qed tiehu l-prekawzjonijiet ragonevoli kollha possibbli biex tassigura li x-xogħol isir sew. Meta gew biex jintaghzlu l-manifatturi tad-dockarms innifishom reggħet hadet il-pariri mehtiega u talbet li d-dockarms ikunu certifikati minn ditta ta' certifikazzjoni internazzjonali bhalma kienet il-Bureau Veritas. Fin-nota telenka diversi passi li ttieħdu biex id-dockarms jinzammu kif għandhom ikunu. Irreferiet ukoll ghax-xieħda ta' l-inginier Nicholas Baldacchino li qal li huwa ma kienx inkarigat minn Stork BV biex jicciftika wkoll l-istruttura tal-bankina fejn kienew mwahħħlin id-dockarms izda t-tests li saru necessarjament minnhom infushom kien qed jittestjaw l-istruttura kollha billi d-dockarms kienu t-testjati fuq ir-rails b'piz id-doppju tas-safe working load tad-dockarm. Hija tikkwota lil dan ix-xhud li qal: “*tests tal-integrita` tar-rails ma għamilniex ahna bhala Bureau Veritas, pero` nista' nghid li wara li saru t-tests ma kienx hemm jew caqliq jew deformita` permanenti....Saru tests at the worst possible condition sija acceleration u deceleration.*” Irreferiet ukoll għat-tiswijiet li kienew jsiru meta xi bastiment jolqot il-genb tal-bacir. U b'riferenza ghall-kriterji ndikati mill-atturi fin-nota ta' osservazzjonijiet tagħhom li elenka Monkman, sostniet li (1) irrizulta li hadet diversi prekawzjonijiet, (2) qatt ma kienet “informed of a defect or danger” li ma għamlet xejn dwaru, (3) ma kien hemm ebda tagħrif ta' xi difett u għalhekk ma jistax jingħad li “*knowing of a defect may have taken inadequate measures to eliminate and reduce the risk*”, anzi l-provi juru li hadet passi aktar min-normal biex tassigura s-sigurta` kemm jista' jkun, u (4) ma kellhiex mezzi aktar milli uzat biex tinduna li kien hemm xi difett, anzi jidher li tul il-process kollu kienew nvoluti nies professjonal u kompetenti. Iccitaw ukoll mill-pubblikazzjoni “The Law of Health and Safety at Work 1996/97” dwar il-ligi u l-prattika ingliza in sostenn anke tat-tezi tagħhom li galadbarba rrizulta li kien hemm difett fid-disinn u l-bini tal-bacir hija ma tistax tinxamm responsabbi fil-kaz taht skrutinju. U bhala kerrejja tal-bacir kellha dritt tistenna li dan kien f'kundizzjoni tajba ghall-uzu tieghu.

Il-Qorti diga` kellha okkazjoni tikkummenta aktar ‘il fuq dwar il-prezenza ta’ sadid fl-istruttura tal-bacir u għalhekk kull kumment iehor huwa superfluwu. Barra minn hekk diga` rrizulta li l-manutenzjoni li kien qiegħed isir kien fuq id-dockarms innifishom u mhux fuq il-bankina. Il-Qorti tirrepeti li HADD mix-xhieda ma semma l-icken forma ta' manutenzjoni fuq il-bankina, ahseb u ara dik il-manutenzjoni

“aggressiva” li jirreferu għaliha l-periti gudizzjarji. Billi tiggrizja r-roti tad-*dockarms* ma jfissirx li tkun qed tagħmel manutenzjoni fuq l-istruttura, li tagħmel *sandblasting* fuq id-*dockarms* ukoll ma jfissirx li qed tagħmel manutenzjoni fuq il-bankina. Il-Qorti ma tistax u mhijiex se tassumi li ghax saret manutenzjoni fuq id-*dockarms* allura saret ukoll fuq il-bankina. Lanqas ma jista’ jitqies li l-uzu ta’ strumenti ghall-ispezzjoni tal-hadid, bhalma ssuggerew li jista’ jsir il-periti gudizzjarji waqt l-eskussjoni tagħhom, huwa xi mezz mhux normali jew li ma jidholx fl-ambitu tal-mizuri ragonevoli li jistgħu jittieħdu minn azjenda bhalma hi l-Malta Drydocks. Anke d-ditta Robins Takkenberg li giet inkarigata mis-socjeta` Stork Services BV fir-rapport tagħha li jinsab anness ma’ l-atti tal-kawza fl-ismijiet “Anna Sammut et vs Sammy Meilaq noe et noe” (Citaz. Nru. 14/92 deciza llum stess), tikkummenta fid-disa’ pagna tar-rapport tagħha (a fol. 154) li “*The concrete pourings as mentioned under A1, showed horizontally (seen from the top) and vertically (seen from the dock) severe crack formation and crumbling on both the (is)land side or the non-riverside and the riverside where the accident took place, especially over the first ½ to 2/3 of the dock length, counted from the side of the dock entrance, which is mostly used by the dock arms and mules*” (kliem sottolineati mill-Qorti). Manutenzjoni serja kienet tirrikjedi li kif ikun hemm l-inqas hsara fil-konkos, din tissewwa; fin-nuqqas ta’ dan wieħed jistenna logikament penetrażżjoni ta’ ilma u korrożjoni tal-hadid. L-istess ditta Robins Takkenberg osservat fir-rapport tagħha li “*the concrete anchors, which are welded to the steel angle sections or side guiding sections, were severely corroded*”. Tirreferi sahansitra ghall-“*corroded railings of the gallery in the dock wall*” (ara wkoll ritratt 24 anness ma’ l-istess rapport a fol. 215). Altru milli manutenzjoni!

Issa hawnhekk qegħdin nitkellmu fuq azjenda kummercjal li timpjega eluf ta’ haddiema, fejn il-perikli huma kbar u fejn allura l-grad ta’ *reasonable care* huwa mistenni li jkun għoli hafna. Ma rrizultax li minn meta bdew jithaddmu d-*dockarms* sakemm gara l-incident in kwistjoni saru xi testijiet fuq il-bankina. Id-*destructive test* li rrefera għalih il-Perit Cassar sar zmien wara l-incident u fil-hajt oppost tal-bacir. U ma jirrizultax li gew inkarigati nies professjonisti biex jiddeterminaw regolarmen is-sahha tal-konkos u tal-hadid li kienu jifformaw il-bankina. U meta saru tiswijiet qabel dan l-incident, hadd ma nduna li seta’ kien hemm difett fil-kostruzzjoni? Il-prekawzjonijiet li l-Korporazzjoni konvenuta ssostni li hadet waqt il-progettazzjoni tal-bacir u fl-ghażla tad-*dockarms* ma jfissru xejn jekk il-prekawzjonijiet ma jibqghux jiġu sostnuti. Vince Giuliano semma li kull tant zmien kien isir *survey* tar-rails biex jaraw jekk intlaqtux jew varjawx xi ftit izda ma jsemmi xejn

dwar manutenzjoni taghhom; anzi jghid li dik il-parti fejn gara l-incident kienet għadha originali (seduta peritali tad-19 ta' Ottubru 1993).

Il-periti gudizzjarji stabbilew li kien hemm difett fid-disinn izda m'hemmx dubju wkoll li n-nuqqas ta' manutenzjoni ta' l-istruttura accellera t-tkissir tal-konkos. Bhalma qalu l-periti fir-rapport tagħhom u diga` kwotat “*huwa sorprendenti kif, l-ewwelnett ma kienx hemm sistemi ta' protezzjoni kontra l-korrozjoni fl-elementi tal-hadid mikxufa – per esempju, il-'U-channel' fil-wicc tal-bankina, u l-'angles' fil-kantunieri tal-bankina. Huwa wkoll sorprendenti kif ma kienx hemm programm aktar aggressiv ta' spezzjoni u manutenzjoni ta' l-istess hadid. Il-programm ta' manutenzjoni jidher li kien pjuttost passiv.*” Kieku l-Korporazzjoni konvenuta uzat il-mezzi rakkmandati mill-periti gudizzjarji setgħet tinduna bid-difetti ezistenti jew tiskoprihom.

Il-Korporazzjoni konvenuta qalet li bhala kerrejja kellha dritt tistenna li l-bacir ikun f'kundizzjoni tajba. Lawrence Bilocca, *financial controller* tal-Malta Drydocks, xehed li l-bacir in kwistjoni nghata lilhom b'titlu ta' kera għal perijodu ta' hames snin bil-massimu miljun lira fis-sena. Jekk dan il-bacir ingħata b'kera lil Malta Drydocks, m'hemmx dubju li dan sar b'kuntratt. Kopja tal-kuntratt ma gietx esebita. Din kienet tkun l-ahjar prova ta' l-allegata kirja u minnha kienu jirrizultaw il-kondizzjonijiet li tahthom ikun sar it-trasferiment. Fi kwalunkwe kaz fid-dawl tal-fatt inkontestat li l-Malta Drydocks għandha l-amministrazzjoni shiha ta' dan il-bacir, il-Qorti tesprimi dubji serji dwar kemm jistgħu jkunu applikabbi ghall-kaz l-artikoli 1539 u 1540 tal-Kodici Civili citati mill-Korporazzjoni konvenuta fin-nota tagħha.

Ir-relazzjoni ta' l-employee hija ma' l-employer tieghu li għandu l-obbligu jipprovdilu “*a safe system of work*” u “*a safe working environment*”, aktar u aktar f'post bhalma hu l-Malta Drydocks fejn hemm xogħol perikoluz. Issa f'dan il-kaz il-periti kkonkludew li l-incident gara kwantu għal 80% minhabba d-difett fil-kostruzzjoni tal-bacir u kwantu għal 20% minhabba n-nuqqas ta' manutenzjoni. Jidher li d-disinn u supervizjoni tal-bacir kien fdat f'idejn inginier ciniz u li l-proprietarju huwa l-Gvern Malti, izda l-Qorti ma tistax ma tesprimix it-thassib tagħha dwar l-evidenza knfliggenti li giet sottolineata mill-periti fil-paragrafu XLI tar-rapport tagħhom. Inoltre l-Malta Drydocks kienet involuta *ex admissis* fil-ko-ordinazzjoni tal-progett kollu minhabba l-interess ovvju tagħha, għandha l-amministrazzjoni shiha tal-bacir u hija responsabbi għall-manutenzjoni tieghu, u gie stabbilit li naqset serjament fid-dover tagħha ta' manutenzjoni kif spjegat aktar ‘il fuq. Difatti mirrizultanzi processwali jidher li l-Malta Drydocks kienet tkun *re-active* u

mhux *pro-active*. Kellha d-dmir li tispezzjona regolarment kull parti tal-bacir, f'dan il-kaz b'mod partikolari l-bankina, biex tassigura li din tkun *safe* u ma jkunx hemm riskji ghall-impjegati tagħha. Kieku operaw sistema adegwata ta' spezzjoni u manutenzjoni d-difett imsemmi mill-periti kien jinstab ("he could have found out by reasonable care"). Il-fatt li saru tiswijiet f'partijiet ohra tal-bankina qabel id-data ta' l-incident ikompli jghabbi lill-istess Korporazzjoni bir-responsabbilità` ghall-akkadut fil-konfront ta' l-impjegati tagħha, u dan mingħajr pregudizzju għad-drittijiet li jidhrilha li jista' jkollha fil-konfront ta' terzi. In-nuqqasijiet tal-Korporazzjoni konvenuta ssoggettaw lid-*decuius* għal riskji li waslu ghall-incident. Fil-fehma tal-Qorti għalhekk il-Korporazzjoni konvenuta ma resqet l-ebda prova li tezimiha mir-responsabbilità` fil-konfront ta' l-impjegat tagħha Frank Scicluna, u allura fil-konfront ta' l-atturi u f'dawn il-proceduri għandha twiegeb fl-intier ghall-konsegwenzi dizastru rizultanti.

Fir-rigward tas-socjeta` konvenuta l-ohra Stork Services BV il-periti ma sabu l-ebda difett fid-*dockarm* li seta' kkontribwixxa bhala kawza ta' l-incident. Dwar dan m'hemm l-ebda kontestazzjoni u din is-socjeta` se tigi liberata mill-osservanza tal-gudizzju.

Likwidazzjoni tad-danni

Meta Frank Scicluna miet huwa kelli 42 sena. Normalment ragel jibqa' jahdem sa l-eta` pensjonabbi ta' 61 sena. Tenut kont tal-fatt li l-hajja tal-bniedem twalet u li, a skans ta' mewt prematur, ragel jibqa' jahdem bi qliegħ sa l-eta` ta' 61 sena, il-Qorti ma ssib l-ebda diffikulta' tadotta *multiplier* ta' 19-il sena.

Skond id-Dok. FS2 esibit mill-attrici Julie Scicluna fis-seduta peritali ta' l-24 ta' Novembru 1992, il-*gross pay tad-decuius* għas-sena 1989 kienet ta' Lm4,087.65. Meta wieħed iqis zidiet li jingħataw minn sena ghall-ohra u l-valur dejjem jonqos tal-munita, huwa ragonevoli li tittieħed paga medja ta' Lm4,500 ghall-perijodu kollu tal-*multiplier*.

Mill-figura rizultanti għandu jitnaqqas 25% ghall-konsum personali u, in vista tal-fatt li ghaddew ftit aktar minn hdax-il sena u seba' xħur mid-data ta' l-incident għandu jitnaqqas 5% għal *lump sum payment*.

Il-*lucrum cessans* għalhekk irid jinhadem hekk:

Lm4,500 x 19-il sena Lm85,500

Naqqas 25% (konsum personali)	21,375

	Lm64,125
Naqqas 5% (<i>lump sum payment</i>)	3,206

	Lm60,919

Fin-nota tagħha l-Korporazzjoni konvenuta tirreferi ghall-pagamenti li saru lill-atturi u għal dak li xehed Lawrence Bilocca, cioe` li l-atturi rcevew Lm8,397.19 taht il-*Life Cover* li hija applikabbli ghall-haddiema kollha tat-Tarzna rrisspettivament mill-kawza tal-mewt u s-somma ta' Lm11,055.75,8 taht il-*Personal Accident Policy* li jingħata lil min imut jew ikorri fuq ix-xogħol irrisspettivament minn ta' min hu t-tort. Huwa qal li l-beneficjarju taht din l-ahhar polza hija l-iskema tat-Tarzna u li m'hemmx relazzjoni bejn l-assikurazzjoni u l-impjegat. Huwa pero` stqarr li l-*premium* għal dawn l-assikurazzjonijiet jithallsu mill-iskema stess li tkopri wkoll beneficċji ohra u l-impjegat ihallas 1.5% tal-*basic wage* tieghu filwaqt li d-*Drydocks* johorgu l-ekwivalenti ta' 4.5%. Il-kontribuzzjoni tal-haddiema kienet intiza ghall-kontribuzzjoni tal-pensjoni.

Fin-nota tagħha l-Malta Drydocks tħid li taqbel li l-atturi kienu intitolati bi dritt ghall-hlas taht il-polza *Life Cover* izda l-atturi ma resqu l-ebda prova biex juru li kienu intitolati bi dritt ghall-hlas taht il-*Personal Accident Policy*. Anzi tkompli tħid li hemm il-prova kuntrarja tal-*financial controller* tal-Malta Drydocks fis-sens li dan il-hlas huwa dovut lil Malta Drydocks stess bhala beneficjarja u l-*premia* mhalla wkoll mill-Malta Drydocks billi l-kontribuzzjonijiet tal-haddiema kienu intizi biex ikopru biss il-pensjoni.

Li ma semmietx fin-nota tagħha l-Korporazzjoni konvenuta huwa li l-istess xhud ipprometta li jgib kopja tal-polza izda l-ebda kopja ma qatt giet esebita f'dawn l-atti. Certament dik kienet tkun l-ahjar prova u mhux semplicement dak li xehed il-*financial controller*. Il-Korporazzjoni konvenuta tħid fl-eccezzjonijiet tagħha li kkumpensat *ex gratia* lill-atturi tad-danni sofferti minnhom. Izda ma ngabet l-ebda prova min-naha tagħha li l-pagamenti li għamlet kienu fil-fatt *ex gratia*. L-ebda rcevuta jew dokument li jindika li l-pagament taht il-*Personal Accident Policy* sar biss *ex gratia*, jew li sar taht xi forma ta' kondizzjonijiet. Fis-sottomissjonijiet tieghu l-abbli difensur tal-Korporazzjoni konvenuta għamel riferenza għas-sentenza mogħtija mill-Qorti tal-Kummerc fis-17 ta' Ottubru 1994 fl-ismijiet **Gaspare Xuereb vs Sammy Meilaq et noe** u

sostna li a bazi ta' dik is-sentenza rrizulta li l-attur f'dik il-kawza ma setax jippretendi bi dritt li jithallas taht il-*Personal Accident Insurance Policy*. Li effettivament qalet il-Qorti f'dik il-kawza kien li "*l-attur ma ressaq ebda provi konkreti dwar l-ezistenza tal-polza minnu allegata. U ladarba l-istess polza lanqas biss ma hija esibita fl-atti, il-Qorti tistaqsi kif jista' wiehed jiddetermina jekk l-attur kienx kopert jew le dwar l-incident mertu tal-kawza taht il-kondizzjonijiet tal-polza?*" Fil-kaz odjern hija l-Malta Drydocks li qed tinvoka l-polza izda naqset hi stess milli tipproduciha. Ghalhekk fl-assenza ta' provi m'ghandha titnaqqas l-ebda somma mill-ammont likwidat bhala *lucrum cessans*.

Ghal dawn il-motivi:-

Tiddeciedi billi tilqa' l-eccezzjoni tas-socjeta` konvenuta Stork Services BV kif rappresentata mill-kuraturi deputati Dottor Yana Micallef Stafrace LL.D. u l-Prokuratur Legali Mario Mifsud Bonnici u tilliberahom nomine mill-osservanza tal-gudizzju, izda tilqa' t-talbiet fil-konfront tal-konvenuta *Malta Drydocks*, u ghalhekk:

- (1) tiddikjara li l-incident fatali li gara fl-4 ta' Dicembru 1989 gol-bacir numru sitta (6) tat-Tarzna, gara tort tal-Korporazzjoni konvenuta *Malta Drydocks* li ghalhekk hija responsabili għad-danni kollha sofferti mill-atturi bhala eredi, aventi kawza u dipendenti tal-mejjet zewgha u missierhom rispettivament,
- (2) tillikwida d-danni fl-ammont ta' Lm60,919,
- (3) tikkundanna lill-Korporazzjoni *Malta Drydocks* thallas lill-atturi s-somma ta' Lm60,919 bl-imghax millum.

Bl-ispejjez kollha kontra l-istess Korporazzjoni konvenuta *Malta Drydocks*.

Onor. Imhallef
Dottor David Scicluna

D/Registratur